

भाग २

श्री ५ को सरकार

कानून तथा न्याय मन्त्रालय

श्री ५ महाराजाधिराज वीरेन्द्र वीर विक्रम शाहदेवबाट जारी गरिबक्सेको तल लेखिए बमोजिमको ऐन सर्वसाधारणको जानकारीको लागि प्रकाशित गरिएको छ ।

२०५२ सालको ऐन नं.१३

स्वस्तिश्री गिरिराजचक्रचूडामणि नरनारायणेत्यादि विविध विरुदावली विराजमान मानोन्नत महेन्द्रमाला परम नेपालप्रतापभास्कर ओजस्विराजन्य परम गौरवमय तेजस्वी त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद परम प्रोज्ज्वल नेपालतारा परम पवित्र ॐरामपट्ट परम ज्योतिर्मय सुविख्यात त्रिशक्तिपट्ट परम सुप्रसिद्ध प्रबल गोरखादक्षिणबाहु परमाधिपति अतिरथी परम सेनाधिपति श्री श्री श्री श्री श्रीमन्महाराजाधिराज वीरेन्द्र वीर विक्रम शाहदेव देवानाम् सदा समरविजयिनाम् ।

महान्यायाधिवक्ताको पारिश्रमिक, सेवाको शर्त र सुविधा सम्बन्धमा व्यवस्था गर्न बनेको ऐन

प्रस्तावना : महान्यायाधिवक्ताको पारिश्रमिक, सेवाको शर्त र सुविधा सम्बन्धमा व्यवस्था गर्न वाञ्छनीय भएकोले

श्री ५ महाराजाधिराज वीरेन्द्र वीर विक्रम शाहदेवको
शासनकालको चौवीसौं वर्षमा संसदले यो ऐन बनाएकोछ ।

परिच्छेद-१

प्रारम्भिक

१. संक्षिप्त नाम र प्रारम्भ (१) यस ऐनको नाम “महान्यायाधिवक्ताको पारिश्रमिक, सेवाको शर्त र सुविधा सम्बन्धी ऐन, २०५२” रहेकोछ ।

(२) यो ऐन तुरुन्त प्रारम्भ हुनेछ ।

२. परिभाषा : विषय वा प्रसंगले अर्को अर्थ नलागेमा यस ऐनमा “महान्यायाधिवक्ता” भन्नाले नेपाल अधिराज्यको संविधान, २०४७ को धारा १०९ को उपधारा (१) बमोजिम नियुक्त भएको नेपाल अधिराज्यको महान्यायाधिवक्ता सम्भन्नु पर्छ ।

परिच्छेद-२

पारिश्रमिक र सुविधा

३. पारिश्रमिक : (१) महान्यायाधिवक्तालाई अनुसूची-१ मा उल्लेख भए बमोजिमको पारिश्रमिक दिइनेछ ।

(२) महान्यायाधिवक्ताले आफ्नो पदबाट दिएको राजीनामा स्वीकृत भएमा वा निजको मृत्यु भएमा वा अरु कुनै कारणबाट निजले पदबाट अवकाश पाएमा निजलाई आफ्नो पदमा कायम रहेको दिनसम्म पाउने पारिश्रमिकको अतिरिक्त एक महिनाको थप पारिश्रमिक दिइनेछ ।

(३) उपदफा (२) बमोजिम महान्यायाधिवक्ताले पाउने पारिश्रमिक तथा थप पारिश्रमिक अवस्था अनुसार निजलाई वा निजले इच्छाएको व्यक्तिलाई दिइनेछ । महान्यायाधिवक्ताको मृत्यु भएमा निजले कसैलाई इच्छाएको रहेनछ वा इच्छाएको व्यक्ति जीवित रहेनछ भने त्यस्तो पारिश्रमिक निजको नजीकको हकवालालाई दिइनेछ ।

४. आवास सुविधा : (१) महान्यायाधिवक्तालाई आवासको निमित्त श्री ५ को सरकारबाट सरकारी घरको बन्दोवस्त हुनेछ । त्यस्तो घरको बन्दोवस्त नभएकोमा वा काठमाडौं उपत्यकामा महान्यायाधिवक्ताको आफ्नो उपयुक्त घर नभई घर भाडामा लिनु परेमा निजलाई घरभाडा बापत प्रतिमास निजको मासिक पारिश्रमिकको आधा रकम दिइनेछ ।

(२) आफ्नो घरमा बस्ने महान्यायाधिवक्तालाई घर मर्मत र सरसफाईको निमित्त अनुसूची-१ मा उल्लेख भए बमोजिमको रकम दिइनेछ ।

(३) उपदफा (१) बमोजिम महान्यायाधिवक्तालाई श्री ५ को सरकारको तर्फबाट सरकारी घरको बन्दोवस्त भएमा त्यस्तो घरको मर्मत र संभार श्री ५ को सरकारले गर्नेछ ।

(४) यस दफा बमोजिमको सुविधा महान्यायाधिवक्तालाई निजले आफ्नो पदबाट अवकाश पाएको मितिले सात दिनसम्म दिइनेछ ।

५. बिजली, धारा र टेलिफोन सुविधा : (१) महान्यायाधिवक्ताको आवासमा एक लाईन टेलिफोन जडान गर्न लाग्ने खर्च र धरौटी बापत लाग्ने रकम श्री ५ को सरकारले व्यहोर्नेछ ।

(२) विजुली, धारा र टेलिफोन महसुल वापत महान्यायाधिवक्तालाई अनुसूची-१ मा उल्लेख भए बमोजिमको रकम दिइनेछ ।

६. सवारी तथा इन्धन सुविधा : (१) महान्यायाधिवक्तालाई ड्राइभर सहितको मोटर एक, मासिक एकसय पचास लिटर पेट्रोल र त्रैमासिक पाँच लिटर मोबिल उपलब्ध गराइनेछ ।

(२) आफ्नो निजी मोटर प्रयोग गर्ने महान्यायाधिवक्तालाई ड्राइभरको निमित्त श्री ५ को सरकारको हलुका सवारी चालकको तलबमानको शुरु अंक बराबरको रकम तथा मासिक एकसय पचास लिटर पेट्रोल र त्रैमासिक पाँच लिटर मोबिल उपलब्ध गराइनेछ ।

(३) उपदफा (१) बमोजिम उपलब्ध गराइएको मोटरको मर्मत र संभार तथा ग्रीजको बन्दोबस्त केन्द्रीय सेवा विभागबाट हुनेछ ।

(४) महान्यायाधिवक्ताले प्रयोग गरेको मोटरको पेट्रोल मोबिलको बिल भौचर बुझाउनु पर्ने छैन ।

(५) महान्यायाधिवक्तालाई यस दफा बमोजिमको सुविधा निजले आफ्नो पदबाट अवकाश पाएको मितिले सात दिनसम्म दिइनेछ ।

परिच्छेद-३

दैनिक तथा भ्रमण भत्ता

७. दैनिक तथा भ्रमण भत्ता : (१) महान्यायाधिवक्तालाई आफ्नो ओहदा सम्बन्धी काममा नेपाल अधिराज्यभित्र भ्रमण गर्दा देहाय बमोजिम दैनिक तथा भ्रमण भत्ता दिइनेछ :-

(१२)

(क) दैनिक भत्ता: अनुसूची-१ मा उल्लेख भए वमोजिमको रकम ।

(ख) भ्रमण भत्ता:

(१) पैदल भ्रमण गर्दा अनुसूची-१ मा उल्लेख भए वमोजिमको रकम ।

(२) वसवाट भ्रमण गर्दा एकजनालाई लाग्ने भाडा ।

(३) रेलवाट भ्रमण गर्दा एकजनालाई लाग्ने पहिलो दर्जाको टिकट खर्च ।

(४) हवाई जहाजवाट भ्रमण गर्दा एकजनालाई लाग्ने टिकट खर्च ।

(५) अन्य सवारीवाट भ्रमण गर्दा एकजनालाई लाग्ने भाडा ।

(२) महान्यायाधिवक्तालाई आफ्नो ओहदा सम्बन्धी काममा वा श्री ५ को सरकारको तर्फवाट कुनै समारोह, उत्सव, अन्तर्राष्ट्रिय सम्मेलन, सेमिनार आदिमा भाग लिन नेपाल अधिराज्य बाहिर भ्रमण गर्दा देहाय वमोजिम दैनिक तथा भ्रमण भत्ता दिइनेछ :-

(क) दैनिक भत्ता : अनुसूची-२ मा उल्लेख भए वमोजिमको रकम ।

(१३)

आधिकारिकता मुद्रण विभागवाट प्रमाणित गरिएपछि मात्र लागु हुनेछ।

636

(ख) भ्रमण भत्ता :

- (१) मोटरवाट भ्रमण गर्दा एकजनालाई लाग्ने विल वमोजिमको मोटर भाडा ।
- (२) रेलवाट भ्रमण गर्दा एकजनालाई लाग्ने पहिलो दर्जाको टिकट खर्च ।
- (३) हवाई जहाजवाट भ्रमण गर्दा एकजनालाई लाग्ने विजिनेश दर्जाको टिकट खर्च ।
- (४) जलमार्गवाट भ्रमण गर्दा एकजनालाई लाग्ने विल वमोजिमको खर्च ।

(३) महान्यायाधिवक्ताले नेपाल अधिराज्य बाहिर औपचारिक रूपमा विदेशी राष्ट्रहरुको अतिथिको रूपमा भ्रमणमा जाँदा त्यस्तो राष्ट्रमा रहनुजेलसम्म उपदफा (२) को खण्ड (क) वमोजिम पाउने दैनिक भत्ताको आधाको दरले मात्र दैनिक भत्ता पाउनेछ ।

८. भ्रमण सम्बन्धी अन्य व्यवस्था : (१) महान्यायाधिवक्ताले भ्रमणवाट फर्केको दिनको आधा दैनिक भत्ता पाउनेछ र त्यस्तो भत्ता फर्केको दिनको अधिल्लो दिन बसेको स्थानको लागि पाउने दैनिक भत्ताको आधा हुनेछ ।

(२) भ्रमण भत्ताको भुक्तानीको निमित्त महान्यायाधिवक्ताले भ्रमणवाट फर्केको मितिले पैतीस दिनभित्र भ्रमण विल भरी कोष प्रमाण, लगबूक, भर्पाई आदि आवश्यक प्रमाणहरु उपलब्ध गराउनु पर्नेछ ।

(१४)

९. बीमा खर्च तथा हवाई उडान कर : महान्यायाधिवक्तालाई आफ्नो ओहदा सम्बन्धी काममा वा श्री ५ को सरकारको तर्फबाट कुनै समारोह, उत्सव, अन्तर्राष्ट्रिय सम्मेलन, सेमिनार आदिमा भाग लिन हवाईजहाजबाट भ्रमण गर्दा तीन लाख रुपैयाँको बीमा खर्च र हवाई उडान कर वापत लाग्ने रकम दिइनेछ ।

१०. लगा भत्ता : (१) महान्यायाधिवक्तालाई आफ्नो ओहदा सम्बन्धी काममा वा श्री ५ को सरकारको तर्फबाट कुनै समारोह, उत्सव, अन्तर्राष्ट्रिय सम्मेलन, सेमिनार आदिमा भाग लिन नेपाल अधिराज्य बाहिर जाँदा तीन वर्षमा एक पटक लुगा भत्ता वापत अनुसूची-१ मा उल्लेख भए बमोजिमको रकम दिइनेछ ।

(२) उपदफा (१) बमोजिम नेपाल अधिराज्य बाहिर जाँदा महान्यायाधिवक्ताले आफ्नो श्रीमती समेत साथमा लैजाने स्वीकृति पाएमा श्रीमतीको लागि तीन वर्षमा एकपटक आफ्नो एक महिनाको पारिश्रमिकको आधा रकम लुगा भत्ता वापत पाउनेछ ।

११. नेता भत्ता : महान्यायाधिवक्ताले प्रतिनिधि मण्डलको नेताको रूपमा नेपाल अधिराज्य बाहिर जाँदा आफूले पाउने दैनिक भत्ताको पच्चीस प्रतिशत थप रकम नेता भत्ता वापत पाउनेछ ।

१२. भईपरी आउने खर्च : (१) महान्यायाधिवक्तालाई आफ्नो मातहत कार्यालयको निरीक्षण भ्रमणमा जाँदा खर्चको फाँटवारी बुझाउनु नपर्ने गरी वर्षको बढीमा दुई पटक एक हजार रुपैयाँका दरले भईपरी आउने खर्च दिइनेछ ।

(२) महान्यायाधिवक्तालाई कुनै समारोह, उत्सव, अन्तर्राष्ट्रिय सम्मेलन, सेमिनार आदिमा भाग लिन नेपाल अधिराज्य बाहिर जाँदा श्री ५ को सरकारले निर्णय गरे बमोजिम भईपरी आउने खर्च दिइनेछ ।

१३. दशैं खर्च : महान्यायाधिवक्ताले प्रत्येक वर्ष दशैं खर्च वापत आफूले खाईपाई आएको एक महिनाको पारिश्रमिक वरावरको रकम पाउनेछ ।
१४. विदा : (१) महान्यायाधिवक्ताले प्रत्येक वर्ष देहाय बमोजिमका विदा पाउनेछ :-

- (क) पर्व विदा छ दिन
(ख) भईपरी आउने विदा छ दिन
(ग) घर विदा तीस दिन
(घ) विरामी विदा बाह्र दिन

(२) महान्यायाधिवक्ताले आफैँ किरिया बस्नु पर्दा कुल धर्म हेरी वढीमा पन्ध्र दिनसम्मको किरिया विदा पाउनेछ ।

(३) उपदफा (१) वा (२) बमोजिमको विदामा वस्ने महान्यायाधिवक्ताले पूरा तलब पाउनेछ ।

(४) घर विदा बाँकी नभएमा महान्यायाधिवक्ताले एक पटकमा एक महिनामा नबढाई आफ्नो कार्यकाल भरमा वढीमा तीन महिनासम्म विशेष विदा पाउन सक्नेछ । त्यस्तो विदामा वस्दा निजले आधा पारिश्रमिक मात्र पाउनेछ ।

(५) घर विदा वढीमा एकसय बीस दिनसम्म र विरामी विदा जति पनि संचित गरी राख्न सकिनेछ ।

(६) महान्यायाधिवक्ताले आफ्नो पदबाट अवकाश पाएमा उपदफा (५) बमोजिम संचित रहेको विदा वापत खाईपाई आएको पारिश्रमिकको दरले हुन आउने रकम एकमुष्ट लिन पाउनेछ ।

(१६)

१५. विदा दिने अधिकारी : (१) महान्यायाधिवक्ताले दफा १४ मा उल्लिखित विदाहरु मध्ये पर्व विदा र भैपरी आउने विदा आफै लिन सक्नेछ र अन्य विदा प्रधानमन्त्री मार्फत श्री ५ बाट स्वीकृत गराउनु पर्नेछ ।

(२) महान्यायाधिवक्ताले उपदफा (१) बमोजिम लिएको विदाको जानकारी मन्त्रपरिषद् सचिवालयलाई दिनु पर्नेछ ।

परिच्छेद-४

उपचार खर्च, निवृत्तभरण र उपदान

१६. उपचार खर्च : (१) महान्यायाधिवक्ताले आफू विरामी भई उपचार गराउँदा देहाय बमोजिमको उपचार खर्च पाउनेछ :-

(क) अस्पतालमा भर्ना हुँदा र उपचार गराउँदा लागेको अस्पतालको बिल बमोजिमको खर्च र अस्पतालको चिकित्सकको प्रेसक्रिप्सन बमोजिम खरिद गरेको औषधि खर्च ।

तर चिकित्सकको प्रेसक्रिप्सनमा रोगको निदान (डाइग्नोसिस) गरिएको हुनुपर्छ ।

(ख) प्लाष्टिक सर्जरी बाहेक सबै किसिमको चिरफार (सर्जिकल अपरेशन) गर्दा लागेको बिल बमोजिमको खर्च ।

तर निजी नर्सिङ्ग होममा चिरफार गरेको खर्च भने दिइने छैन ।

(ग) चश्मा, दाँत, एयरफोन आदि उपकरणको लागि श्री ५ को सरकारले तोकिएको रकममध्ये लागेको बिल बमोजिमको खर्च ।

(२) उपदफा (१) मा जुनसुकै कुरा लेखिएको भए तापनि महान्यायाधिवक्ताले आफ्नो कार्यकाल भर पाउने उपचार खर्चको रकम निजले पाउने बाह्र महिनाको पारिश्रमिक बराबरको रकम भन्दा बढी हुने छैन ।

(३) श्री ५ को सरकारद्वारा नियुक्त चिकित्सकहरूको समितिले महान्यायाधिवक्ताको नेपाल अधिराज्यभित्र औषधि उपचार हुन नसक्ने भनी सिफारिश गरेमा र निजले विदेशमा गई उपचार गराउन चाहेमा श्री ५ को सरकारले महान्यायाधिवक्तालाई उपदफा (१) बमोजिम पाउने उपचार खर्चको अतिरिक्त श्री ५ को सरकारले उचित ठहर्‍याएको थप आर्थिक सहायता दिन सक्नेछ ।

(४) महान्यायाधिवक्ताले सेवावाट अलग हुँदा उपदफा (२) बमोजिम पाउने उपचार खर्चमध्ये केही लिई वा नलिई उपचार खर्च बाँकी रहेको भए त्यस्तो बाँकी भए जति रकमको दुई तिहाईको हिसाबले हुने एक मुष्ट रकम लिन पाउनेछ ।

तर निवृत्तभरण पाउने गरी सेवावाट अवकाश पाएको महान्यायाधिवक्ताले त्यस्तो बाँकी भए जति पूरै रकम एकमुष्ट लिन पाउनेछ ।

(५) उपदफा (४) मा जुनसुकै कुरा लेखिएको भए तापनि महान्यायाधिवक्ताको पदमा पाँच वर्ष सेवा नगरी सेवावाट अलग हुने महान्यायाधिवक्तालाई उपचार खर्च दिँदा यस ऐन बमोजिम पाउने सम्पूर्ण उपचार खर्चको रकमलाई पाँच वर्ष सेवा गरे वापत पाउने रकम मानी दामासाहीले हुन आउने रकम मात्र दिइनेछ ।

(१८)

(६) यस दफा बमोजिम पाउने उपचार खर्च लिन नपाउँदै महान्यायाधिवक्ताको मृत्यु भएमा दफा १८ बमोजिम पारिवारिक निवृत्तभरण वा उपदान पाउने ठहरिएको व्यक्तिले सो उपचार खर्च लिन पाउनेछ ।

१७. निवृत्तभरण र उपदान : (१) संवैधानिक पदमा वा श्री ५ को सरकारको सेवामा बहाल रहेको वा त्यस्तो सेवाबाट अवकाश प्राप्त व्यक्ति महान्यायाधिवक्ताको पदमा नियुक्त भई सेवाबाट अवकाश पाएमा निजले त्यसरी अघि गरेको सेवा अवधि र महान्यायाधिवक्ताको पदमा गरेको सेवा अवधि गणना गर्दा बीस वर्ष वा सो भन्दा बढी हुने रहेछ भने निजले आफ्नो मासिक पारिश्रमिकको दुई तिहाई रकम वा देहायको हिसावले हुने मासिक निवृत्तभरण मध्ये कुनै एक रोज्न सक्नेछ :-

जम्मा सेवा वर्ष × मासिक पारिश्रमिक

५०

स्पष्टीकरण : यस खण्डको प्रयोजनको लागि "सरकारी सेवामा काम गरेको अवधि" भन्नाले श्री ५ को सरकारबाट निवृत्तभरण पाउन सक्ने कुनै पदमा नियुक्त भई काम गरेको अवधिलाई जनाउनेछ ।

(२) उपदफा (१) बमोजिमको निवृत्तभरण पाउने सेवा अवधि पूरा नहुँदै सेवाबाट अवकाश प्राप्त गर्ने महान्यायाधिवक्तालाई निजले सेवा गरेको जम्मा वर्षलाई निजले अवकाश हुँदा खाईपाई आएको डेढ महिनाको पारिश्रमिकको अङ्कले गुणन गर्दा हुन आउने एकमुष्ट रकम उपदान दिइनेछ ।

(१९)

तर निवृत्तभरण पाईरहेको व्यक्तिले महान्यायाधिवक्ताको पदमा सेवा गरे बापत उपदान पाउने छैन ।

(३) संवैधानिक पदमा वा श्री ५ को सरकारको सेवा गरे बापत उपदान पाइसकेको कुनै व्यक्ति महान्यायाधिवक्ताको पदमा नियुक्त भएमा निजले त्यसरी नियुक्त भएको एक वर्षभित्र आफूले अघि पाएको उपदानको पूरै रकम फिर्ता गरेमा मात्र निजले अघि गरेको सेवा अवधि उपदफा (७) बमोजिम जोडिनेछ ।

(४) यस दफा बमोजिम महान्यायाधिवक्ताले पाउने उपदानको रकम निजको बाह्र महिनाको पारिश्रमिक बराबरको रकम भन्दा बढी हुने छैन ।

(५) महान्यायाधिवक्ताको पारिश्रमिक वृद्धि हुँदा पारिश्रमिकको शुरु अङ्कमा जति प्रतिशतले वृद्धि भएको छ त्यसको दुई तिहाई रकम निवृत्तभरण पाइरहेको महान्यायाधिवक्ताको निवृत्तभरणको रकममा पनि थप गरिनेछ ।

(६) संवैधानिक पदमा वा श्री ५ को सरकारको सेवा गरे बापत निवृत्तभरण पाईरहेको व्यक्ति महान्यायाधिवक्ताको पदमा नियुक्त भई यस ऐन बमोजिम पनि निवृत्तभरण पाउन सक्ने भएमा निजले अघि पाइरहेको निवृत्तभरण र यस ऐन बमोजिम पाउने निवृत्तभरण मध्ये कुनै एक रोज्न सक्नेछ ।

(७) यस परिच्छेदको प्रयोजनको लागि सेवा अवधि गणना गर्दा महान्यायाधिवक्ताको पदमा काम गरेको अवधि र संवैधानिक पदमा वा श्री ५ को सरकारको सेवा वा त्यस्तो कुनै पद र सेवामा गरी काम गरेको कूल अवधि जोडी गणना गरिनेछ ।

१८ पारिवारिक निवृत्तभरण र उपदान : (१) महान्यायाधिवक्ताले आफ्नो परिवारका सदस्यहरुमध्ये कसैलाई इच्छाएको भए त्यस्तो व्यक्तिलाई र त्यस्तो इच्छाएको व्यक्तिको पनि मृत्यु भएमा वा कसैलाई पनि नइच्छाएकोमा निजको परिवारका सदस्यहरु मध्ये नजीकको हकवालालाई देहायका आधारमा दफा १७ बमोजिमको निवृत्तभरण दिइनेछ :-

- (क) पदमा बहाल छदौ महान्यायाधिवक्ताको मृत्यु भएमा मृत्यु भएको मिति देखि सात वर्षसम्म,
- (ख) दफा १७ बमोजिम निवृत्तभरण पाउने थालेको सात वर्ष नपुग्दै मृत्यु भएमा सो सात वर्ष पुग्न बाँकी अवधि सम्म ।

(२) पदमा बहाल छदौ महान्यायाधिवक्ताको मृत्यु भएमा र दफा १७ बमोजिम निवृत्तभरण पाउने नभई उपदान मात्र पाउने रहेछ भने सो उपदानको रकम निजको परिवारका सदस्यहरु मध्ये उपदफा (१) बमोजिमको व्यक्तिले पाउनेछ ।

(३) उपदफा (१) बमोजिमको पारिवारिक निवृत्तभरण पाउने अवधि भुक्तान भइसके पछि मृत महान्यायाधिवक्ताको विधवा पत्नी वा विधुर पतिले जीवन भर त्यस्तो निवृत्तभरणको आधा रकम लिन पाउनेछ ।

तर त्यस्तो व्यक्तिले आफूले गरेको सरकारी सेवा बापत निवृत्तभरण पाईरहेको भएमा यस उपदफा बमोजिमको निवृत्तभरण पाउने छैन ।

परिच्छेद - ५

विविध

१९. संचय कोष : श्री ५ को सरकारले महान्यायाधिवक्ताको मासिक पारिश्रमिकबाट सयकडा दशका दरले संचयकोष कट्टा गरी सो रकममा शत प्रतिशत रकम थप गरी संचय कोषमा जम्मा गरी दिनेछ ।
२०. पारिश्रमिक तथा अन्य सुविधामा थप : श्री ५ को सरकारले नेपाल राजपत्रमा सूचना प्रकाशन गरी अनुसूचीमा हेरफेर गरी यस ऐन बमोजिम महान्यायाधिवक्ताले पाउने पारिश्रमिक तथा सुविधामा थप गर्न सक्नेछ ।
२१. शपथ ग्रहण : महान्यायाधिवक्ताले श्री ५ समक्ष अनुसूची-३ मा लेखिएबमोजिम पद र गोपनीयताको शपथ ग्रहण गर्नु पर्नेछ ।
२२. खारेजी र बचाउ : (१) महान्यायाधिवक्ता (सेवा शर्त) नियमावली, २०२० खारेज गरिएकोछ ।

(२) नेपाल अधिराज्यको संविधान, २०४७ प्रारम्भ हुनु अघि महान्यायाधिवक्ताको पदमा नियुक्त भई महान्यायाधिवक्ता (सेवा शर्त) नियमावली, २०२० बमोजिम पाइरहेको निवृत्तभरण सुविधा यसै ऐन बमोजिम पाएको मानिनेछ ।

(३) यो ऐन प्रारम्भ हुनु अघि महान्यायाधिवक्ताले प्राप्त गरेको पारिश्रमिक तथा सुविधा यसै ऐन बमोजिम पाएको मानिनेछ ।

(२२)

अनुसूची-१

(दफा ३, ४, ५, ७ र १० संग सम्बन्धित)

महान्यायाधिवक्ताले पाउने पारिश्रमिक, सुविधा तथा भत्ता

क्र.स.	पारिश्रमिक, सुविधा तथा भत्ताको किसिम	पारिश्रमिक, सुविधा तथा भत्ताको दर
१.	पारिश्रमिक	प्रति महिना रु. ६,७००/-
२.	घर मर्मत र सरसफाई सुविधा	प्रति महिना रु. १,५००/-
३.	विजुली, धारा र टेलिफोन सुविधा	प्रति महिना रु. १,२००/-
४.	दैनिक भत्ता	प्रति दिन रु. १६५/-
५.	भ्रमण भत्ता	प्रति कोस रु. २५/-
६.	लुगा भत्ता	रु. ४,९५०/-

अनसर्ची-२

(दफा ७ को उपदफा (२) को खण्ड (क) संग सम्बन्धित)

महान्यायाधिवक्ताले विदेश भ्रमण गर्दा पाउने दैनिक भत्ता

जापान, दक्षिण कोरिया, फिलिपिन्स वाहेक अन्य सबै एशियाली मुलुकहरुमा अमेरिकी डलर (तर भारतको हकमा यस्तो विदेशी मुद्रा वरावरको भारतीय मुद्रामा)	जापान, दक्षिण कोरिया, फिलिपिन्स लगायत पहिलो कलममा उल्लिखित मुलुकहरु वाहेक संसारका बाँकी सबै मुलुकहरुमा अमेरिकी डलर
१००	१२५

(२४)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

अनसची-३

(दफा २१ संग सम्बन्धित)

शपथ

नेपाल अधिराज्यको संविधान, २०४७ प्रति निष्ठावान रही आफूले ग्रहण गरेको महान्यायाधिवक्ता पदको जिम्मेवारी र कर्तव्य पालन कसैको डर, मोलाहिजा, पक्षपात, द्वेष वा लोभमा नपरी इमान्दारीसाथ विवेकपूर्वक गर्नेछु र आफ्नो कर्तव्य पालनको सिलसिलामा आफूलाई ज्ञात हुन आएको कुनै कुरा प्रचलित कानूनको पालना गर्दा बाहेक अरु कुनै पनि अवस्थामा कसैलाई कुनै माध्यमबाट पनि आफू पदमा बहाल रहे वा नरहेको जुनसुकै अवस्थामा प्रकट गर्ने छैन भनी म ईश्वरलाई साक्षी राखी । सत्यनिष्ठापूर्वक शपथ लिन्छु ।

मिति:-

हस्ताक्षर

लालमोहर सदर मिति :-२०५२१११३१५

आज्ञाले,

सुरेसमान श्रेष्ठ

श्री ५ को सरकारको सचिव

(२५)

मुद्रक: मुद्रण विभाग, सिंहदरवार, काठमाण्डौ ।

मुद्रण विभाग, सिन्धुदरवार

आधिकारिकता मुद्रण विभागबाट प्रमाणित गरिएपछि मात्र लागु हुनेछ।